

ہفت وار رسالہ: 359  
WEEKLY BOOKLET: 359



سلسلہ عالیہ قادریہ رضویہ عطاریہ کے 9 ویں پیر و مرشد کا تذکرہ

بنام

رحمۃ اللہ  
علیہ

# فیضانِ معروفِ کرخی

صفحات 24

17

محبت دنیا سے چھٹکارے کا پھل

05

قبولِ اسلام کا واقعہ

20

قبولیت و عاکامت

09

پانی پر چلتے اور ہوا میں اڑتے

پہنکنڈ  
المدریۃ العلمیۃ  
Islamic Research Center

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ  
أَمَّا بَعْدُ فَمَا عَزُوذُ بِاللَّهِ مِنَ الشَّيْطَانِ الرَّجِيمِ يُسَمِّى اللَّهُ الرَّحْمَنَ الرَّحِيمَ

## فیضانِ معروفِ کرخی رحمۃ اللہ علیہ

**ذماتے عطار:** یا اللہ پاک! جو کوئی 24 صفحات کا رسالہ فیضانِ معروفِ کرخی رحمۃ اللہ علیہ پڑھ یا سُن لے اُسے بڑے رُکبانِ دینِ رحمۃ اللہ علیہم کے فیضان سے مالا مال فرما کر ماں باپ سمیت بے حساب بخش کر جنت الفردوس میں اپنے پیارے پیارے آخری نبی صلی اللہ علیہ وآلہ وسلم کا پڑوس نصیب فرما۔  
امین بجا کا خاتمہ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ

### کبھی عذاب نہیں دیتا (درو شریف کی فضیلت)

فرمانِ آخری نبی صلی اللہ علیہ وآلہ وسلم: جو شخص مجھ پر درود شریف پڑھتا ہے، اللہ پاک اُس پر نظرِ رحمت فرماتا ہے اور جس پر اللہ پاک رحمت کی نظر فرمائے اُسے کبھی عذاب نہیں دیتا۔ (افضل الصلوات علی سید السادات، ص 40)

حشر کی تیرگی، سیاہی میں نور ہے، شمع پُر نیا ہے درود  
چھوڑیو مت درود کو، کافی! راہِ جنت کا رہنما ہے درود  
(دیوان کافی، ص 23)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّد

500 سونے کے سکہ

حضرت سیدنا ابو عباس مؤدبِ رحمۃ اللہ علیہ فرماتے ہیں: ایک سید صاحب میرے پڑوس میں رہتے تھے جن کے معاشی حالات پہلے اچھے نہ تھے، انہوں نے مجھے اپنا واقعہ سنایا کہ ہمارے ہاں بچے کی ولادت ہوئی تو گھر میں کوئی ایسی چیز نہ تھی جو اپنی زوجہ (wife) کو کھلاتا۔ غمزہ بیوی نے مجھ سے فریاد کی: اے میرے سر کے تاج! آپ پر میری حالت ظاہر

ہے، مجھے غذا کی سخت ضرورت ہے تاکہ میری کمزوری دور ہو، خدا کے لئے کچھ کیجئے۔ سید صاحب فرماتے ہیں: میں اپنی زوجہ کی یہ حالت دیکھ کر بے تاب ہو گیا اور نمازِ عشا کے بعد سودا سلف (یعنی راشن) والی دکان پر گیا، جس سے میں سامان لیا کرتا تھا اُس کا مجھ پر کچھ قرض بھی تھا۔ میں نے اُس سے اپنے گھر کی حالت بیان کر کے جلد رقم دینے کی نیت کے ساتھ کچھ کھانے پینے کا سامان طلب کیا مگر اُس نے صاف منع کر دیا۔ میں اسی پریشانی کے عالم میں دوسرے دکاندار کے پاس گیا اور اس سے بھی اسی طرح کہا جیسا پہلے سے کہا تھا مگر اس نے بھی انکار کر دیا۔ اَلْفَرَضُ! جس جس سے اُمید تھی، اُن سب کے پاس گیا لیکن کسی نے میری مدد نہ کی۔ میں بہت اُداس ہو کر سوچنے لگا کہ اب کس کے پاس جاؤں؟ اسی سوچ بچار میں میں دریائےِ دجلہ کی طرف گیا، وہاں ایک ملاح (یعنی کشتی چلانے والے) کو دیکھا جو مسافروں کا انتظار کر رہا تھا۔ مجھے دیکھ کر اس نے آواز لگائی کہ اگر کوئی مسافر ہے تو آجائے۔ میں کشتی میں سوار ہوا اور کشتی چل پڑی۔ کشتی چلانے والے نے مجھ سے پوچھا: آپ کہاں جائیں گے؟ میں نے کہا: مجھے معلوم نہیں۔ ملاح حیران ہو کر کہنے لگا: آپ کو اپنی منزل کا ہی علم نہیں اور کشتی پر بیٹھ گئے ہیں؟ میں نے ملاح کو اپنے گھر کی حالت بتائی تو وہ بڑی ہمدردی کے ساتھ کہنے لگا: میرے بھائی! غم نہ کرو، مجھ سے جہاں تک بن پڑا میں تمہاری پریشانی حل کرنے کی کوشش کروں گا۔ پھر اُس نے ایک جگہ کشتی روکی اور دریائےِ دجلہ کے کنارے پر ایک مسجد میں لے جا کر کہنے لگا: میرے بھائی! اس مسجد میں ایک بزرگ دن رات مصروفِ عبادت رہتے ہیں، آپ اُن سے دُعا کروائیں، اللہ پاک نے چاہا تو ضرور آپ کی پریشانی کا حل نکل آئے گا۔

سید صاحب فرماتے ہیں: میں وضو کر کے مسجد میں داخل ہوا تو دیکھا کہ وہ بزرگ محراب میں نماز ادا فرما رہے ہیں۔ میں نے بھی دو رکعت ادا کیں اور سلام کر کے ان کے قریب بیٹھ گیا۔ اپنے معمولات سے فارغ ہو کر وہ بزرگ مجھ سے فرمانے لگے: اللہ پاک آپ پر رحم فرمائے! آپ کون ہیں؟ میں نے اپنا سارا واقعہ بیان کر دیا، ان بزرگ نے میری بات بڑی توجہ سے سنی اور پھر نماز پڑھنے لگے۔ باہر بارش ہونے لگی اور میں بہت گھبرا یا اور سوچنے لگا کہ میں اپنے گھر سے کتنا دور آ گیا ہوں، نجانے گھر والے کس حال میں ہوں گے؟ میں اس سخت بارش میں اپنے گھر کیسے پہنچوں گا۔ اتنے میں ایک شخص مسجد میں داخل ہوا اور ان بزرگ کے قریب آ کر بیٹھ گیا۔ وہ بزرگ جب نماز سے فارغ ہوئے تو اس شخص نے عرض کی: حضور! میں فلاں شخص کا نمائندہ ہوں، انہوں نے آپ کو سلام اور کچھ نذرانہ پیش کیا ہے۔ یہ سُن کر وہ بزرگ فرمانے لگے: یہ ساری رقم اس سید شہزادے کی خدمت میں پیش کر دو۔ اُس نے تعجب کرتے ہوئے عرض کی: حضور! یہ پانچ سو (500) دینار ہیں۔ فرمایا: ہاں! یہ سب ان کو دے دو۔ اُس نے ساری رقم مجھے دے دی۔ میں نے تمام رقم چادر میں رکھی اور حضرت کا شکریہ ادا کر کے بارش میں بھگتا گھر کی طرف چل پڑا، اپنے علاقے میں پہنچ کر اسی راشن والے دکاندار کو کہا: اللہ پاک نے اپنے رزق کے خزانوں میں سے مجھے پانچ سو (500) دینار عطا فرمائے ہیں۔ تمہارا مجھ پر جتنا قرض ہے وہ لے لو اور مجھے کھانے کا سامان دے دو۔ دکاندار نے کہا: فی الحال یہ رقم کل تک اپنے پاس ہی رکھیں اور جو چیزیں چاہئیں وہ لے لیجئے، پھر اس نے شہد، شکر، تلوں کا تیل، چاول، چربی اور بہت سا کھانے کا سامان مجھے دیا، میں نے کہا: میں اتنا سارا سامان کیسے اٹھاؤں گا پھر ہم دونوں سامان اٹھا کر گھر کی طرف چل دیئے۔ گھر پہنچے تو دروازہ کھلا ہوا تھا، میری زوجہ مجھے دیکھ کر شکوہ کرتے ہوئے

بولی: آپ اس نازک حالت میں مجھے چھوڑ کر کہاں چلے گئے، بھوک اور کمزوری نے میری حالت خراب کر دی۔ میں نے کہا: اللہ پاک کے فضل و کرم سے ہماری پریشانی دور ہو گئی، یہ دیکھو! گھی، چربی، شکر، تیل اور بہت سارا کھانے کا سامان لے آیا ہوں، وہ بہت خوش ہوئی، پھر سب نے کھانا کھا کر اللہ پاک کا شکر ادا کیا۔ صبح میں نے اپنی زوجہ کو وہ دینار دکھا کر جب سارا واقعہ سنایا تو وہ بہت خوش ہوئی اور اس غیبی مدد پر اللہ پاک کا شکر ادا کیا پھر ہم نے کچھ زمین خرید لی تاکہ کاشت کر کے اس کے ذریعے اپنے اخراجات پورے کریں۔ اللہ پاک نے اُن بزرگ کی بَرَکت سے ہماری تنگدستی و غُربت دور فرمادی اللہ پاک اُن کو ہماری طرف سے اچھی جزا عطا فرمائے۔ (عیون الحکایات، ص 276، 277)

اللہ ربُّ العزَّت کی اُن سب پر رحمت ہو اور اُن کے صدقے ہماری بے حساب مغفرت ہو۔

اٰمِیْن بِجَاۗحِ خَاتَمِ النَّبِیِّیْنَ صَلَّى اللّٰهُ عَلَیْهِ وَاٰلِهٖ وَسَلَّمَ

کیا آپ جانتے ہیں! اللہ پاک کے یہ نیک بندے اور مقبول الدُّعا بزرگ کون تھے؟ یہ سلسلہ قادریہ رضویہ عطاریہ کے نویں پیر و مرشد حضرت معروف کرخی رحمۃ اللہ علیہ تھے۔

## تعارف اور ولادت

سلسلہ قادریہ رضویہ عطاریہ کے نویں پیر و مرشد، عظیم تبع تابعی بزرگ حضرت معروف کرخی رحمۃ اللہ علیہ کا نام: معروف، کُنیت: ابو محفوظ ہے۔ آپ بغداد شریف کے علاقے ”کَرْخ“ میں پیدا ہوئے اسی وجہ سے آپ کو ”کَرْخِی“ کہا جاتا ہے۔ آپ تبع تابعی (1) بزرگ اور امام اعظم امام ابو حنیفہ نعمان بن ثابت رحمۃ اللہ علیہ کے مُقلِّد تھے۔ (مسائل السالکین، 1/ 286، 287)

1... تابعی اُن کو کہا جاتا ہے جنہوں نے صحابی سے بحالت ایمان ملاقات کی اور اُن کا خاتمہ بھی ایمان پر ہو اور تبع تابعی اُن کو کہا جاتا ہے جنہوں نے تابعی سے بحالت ایمان ملاقات کی اور اُن کا خاتمہ بھی ایمان پر ہو۔ (مجموعہ الفقہاء، ص 117)

## قبولِ اسلام کا واقعہ

حضرتِ معروفِ کرخی رحمۃ اللہ علیہ کا خاندان پہلے غیر مسلم تھا۔ اللہ پاک کی رحمت اور آپ کی برکت سے سب دامنِ اسلام سے وابستہ ہوئے۔ آپ کے اسلام قبول کرنے کا واقعہ بڑا دلچسپ اور حیرت انگیز ہے، آپ کے بھائی بیان کرتے ہیں کہ میں اور میرے بھائی حضرتِ معروفِ کرخی رحمۃ اللہ علیہ پڑھنے جاتے تھے۔ ہم اس وقت غیر مسلم تھے، ہمارا غیر مسلم اُستاد بچوں کو معاذ اللہ کفر و شرک کا سبق دیتا تو میرے بھائی ”معروف“ بلند آواز سے اُخَد، اُخَد (یعنی اللہ اکیلا ہے، وہ ایک ہے) کہتے تو غیر مسلم اُستاد انہیں خوب مارتا یہاں تک کہ ایک دن اُس نے انہیں اتنا مارا کہ آپ کہیں تشریف لے گئے۔ میری والدہ روتیں اور کہتیں: اگر اللہ پاک نے مجھے ”معروف“ واپس عنایت فرما دیا تو وہ جس دین پر ہو گا میں بھی اسی دین پر عمل کروں گی۔ کئی سال کے بعد حضرتِ معروفِ کرخی رحمۃ اللہ علیہ اپنی والدہ کے پاس آئے تو والدہ نے پوچھا: بیٹا! تم کس دین پر ہو؟ آپ نے ارشاد فرمایا: ”دینِ اسلام پر“ والدہ نے اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنَّ مُحَمَّدًا رَسُوْلُ اللّٰهِ پڑھا۔ اس طرح میری والدہ محترمہ اور ہم سب مسلمان ہو گئے۔ (بحر الدموع، ص 39)

اللّٰهُ رَبُّ الْعَرْشِ كِي اُنْ پَر رَحْمَتِ هُو اُوْر اُنْ كِے صَدَقَے ہمارى بے حسابِ مَغْفِرَتِ هُو۔

اٰمِيْنَ بِجَاوِلَا حَاتَمِ النَّبِيِّيْنَ صَلَّى اللّٰهُ عَلَيْهِ وَاٰلِهِ وَسَلَّمَ

## شجرہ قادریہ رضویہ عطاریہ میں ذکرِ خیر

امیرِ اہل سنت حضرت علامہ مولانا محمد الیاس عطار قادری رضوی ضیائی دامت برکاتہم العالیہ نے اپنے ہر مرید و طالب کو شجرہ قادریہ رضویہ عطاریہ عطا فرمایا ہے، اُس میں سلسلہ قادریہ

رضویہ عطار یہ کے نوں تیج تابعی بزرگ حضرت معروفِ کرنی رحمۃ اللہ علیہ اور دسویں پیر و مرشد حضرت سمری سقظی رحمۃ اللہ علیہ کے وسیلے سے یوں دُعا کی گئی ہے:

بہرِ معروف و سمری معروف دے بے خود سمری

الفاظ و معانی: بہر: واسطے۔ معروف: بھلائی۔ بے خود سمری: عاجزی، فرمانبرداری۔

### دُعائیہ شعر کا مفہوم

یا اللہ پاک! مجھے حضرت معروفِ کرنی رحمۃ اللہ علیہ کے طفیل نیکی اور بھلائی عطا فرما اور حضرت سمری سقظی رحمۃ اللہ علیہ کا واسطہ مجھے عاجزی و انکسار کا پیکر بنا۔

امین بجا خاتم النبیین صلی اللہ علیہ وآلہ وسلم

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّد

### عربی شجرہ

امام اہل سنت، اعلیٰ حضرت امام احمد رضا خان رحمۃ اللہ علیہ نے ایک عربی شجرہ شریف، بصیغہ ڈرو و شریف تحریر فرمایا ہے، آپ اُس میں حضرت معروفِ کرنی رحمۃ اللہ علیہ کا ذکر خیر اس طرح کرتے ہیں: ”اللَّهُمَّ صَلِّ وَسَلِّمْ وَبَارِكْ عَلَيْهِ وَعَلَيْهِمْ وَعَلَى الْمَوْلَى الشَّيْخِ مَعْرُوفٍ الْكُرْنِيِّ رَضِيَ اللَّهُ تَعَالَى عَنْهُ“ اے اللہ پاک تو حضورِ اکرم صلی اللہ علیہ وآلہ وسلم پر رحمت و بَرَکت نازل فرما اور حضور صلی اللہ علیہ وآلہ وسلم کے آل و اصحاب اور ہمارے سردار شیخ معروفِ کرنی رضی اللہ عنہ پر بھی۔ (تاریخ و شرح شجرہ قادریہ برکاتیہ رضویہ، ص 154)

### غیر مسلم گھرانے کا قبولِ اسلام

حضرت عامر بن عبد اللہ کرنی رحمۃ اللہ علیہ فرماتے ہیں کہ میرے پڑوس میں ایک

غیر مسلم رہا کرتا تھا۔ ایک دن وہ میرے پاس آکر کہنے لگا: اے ابو عامر! پڑوسی ہونے کی حیثیت سے میرا آپ پر حق ہے، میں آپ کو رات اور دن کے پیدا کرنے والے کا واسطہ دے کر کہتا ہوں کہ مجھے اللہ پاک کے کسی ولی کے پاس لے چلئے تاکہ وہ میرے لئے بیٹے کی دعا کرے۔ میرے دل میں بیٹے کی بہت خواہش ہے، میں اس کو ساتھ لے کر حضرت معروف کرخی رحمۃ اللہ علیہ کی خدمت میں حاضر ہوا اور سارا معاملہ عرض کیا۔ آپ نے اُسے اسلام کی دعوت دی تو وہ کہنے لگا: اے معروف! اللہ پاک جب تک مجھے ہدایت نہ دے تب تک آپ مجھے ہدایت نہیں دے سکتے، میں آپ کے پاس صرف دعا کے لئے حاضر ہوا ہوں۔ آپ رحمۃ اللہ علیہ نے کچھ اس طرح دعا کی: یا اللہ پاک! اسے ایسا بیٹا عطا فرما جو والدین کے ساتھ حسن سلوک کرے اور وہ دونوں اس کے ہاتھ پر مسلمان ہو جائیں۔ اللہ پاک نے اپنے مقبول بندے کی دعا قبول فرمائی اور اس غیر مسلم کو ایک ایسا بیٹا عطا فرمایا جو اپنی ذہانت کے سبب اپنے وقت کے تمام بچوں سے آگے بڑھ گیا۔ جب وہ کچھ بڑا ہوا تو اُس کا باپ اُسے اپنے دین کی تعلیم دلانے کے لئے چھوڑ آیا۔ اُس کے غیر مسلم اُستاد نے اُسے ہاتھ میں تختی پکڑا کر ابھی ”بولو“ ہی کہا تھا تو وہ بچہ کہنے لگا: میری زبان غیر خُدا کو خدا بولنے سے روک دی گئی اور میرا دل میرے ربِّ کریم کی محبت میں مصروف ہے۔ اس کے بعد بچے نے ایسی خوبصورت اور اللہ پاک کی پہچان کی گہری باتیں کیں جنہیں سُن کر استاد حیران رہ گیا اور اُس کا دل زندہ ہو گیا۔ اُس نے جان لیا کہ دینِ اسلام ہی سچا دین ہے۔ اس کے بعد بچے نے چند اشعار پڑھے، جن کا مفہوم کچھ یوں ہے: کیا وہی سچا نہیں جو رُلاتا، ہنساتا، زندگی اور موت دیتا، مخلوق کے لئے کھیتی اُگاتا ہے؟ یقیناً وہی عبادت کے لائق ہے لہذا جو اس کا دروازہ چھوڑ



کر کسی دوسرے کے دروازے پر جاتا ہے وہ نقصان اٹھاتا ہے، وہ اپنے بندے کو گناہ کرتے ہوئے دیکھتا ہے پھر بھی اس کی پردہ پوشی فرماتا (یعنی گناہوں کو چھپاتا) ہے اور اپنے بندے کو بن مانگے عطا کرتا ہے۔ وہ گنہگاروں سے بخشش کا معاملہ کرتا ہے۔

جب غیر مسلم استاد نے بچے کا یہ ایمان اُفروز کلام سنا تو اُس کے ہوش اڑ گئے اور اس نے دل ہی دل میں کلمہ شہادت ”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ“ پڑھا۔ پھر بچے کو اُس کے باپ کے پاس لایا۔ جب باپ نے دونوں کو آتے دیکھا تو خوش ہو کر استاد سے پوچھا: آپ نے میرے بچے کو کیسا ذہین پایا؟ پھر اس نے ساری گفتگو بچے کے باپ کو بتائی۔ باپ بولا: خدا کی قسم! میرا بیٹا حضرت معروفِ کرخی رحمۃ اللہ علیہ کی دُعا کی بَرَکت سے ہی اس مقام و مرتبے تک پہنچا ہے۔ میں گواہی دیتا ہوں کہ اللہ پاک کے سوا کوئی عبادت کے لائق نہیں اور حضرت محمد صلی اللہ علیہ وآلہ وسلم اُس کے سچے رسول ہیں۔ اس کے بعد بچے کی ماں اور تمام گھر والے اسلام لے آئے۔ (الروض النائق، ص 186 ملقطاً)

دُعائے ولی میں یہ تاثیر دیکھی بدلتی ہزاروں کی تقدیر دیکھی

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

شانِ معروفِ کرخی رحمۃ اللہ علیہ

حضرت ابو محفوظ معروفِ کرخی رحمۃ اللہ علیہ نے چراغِ اہل بیتِ نبوت، حضرت امام علی رضارحمۃ اللہ علیہ سے خوب علمِ دین حاصل کیا۔ آپ اپنے وقت کے بہت بڑے اولیائے کرام میں سے تھے۔ حضرت عبد الوہاب رحمۃ اللہ علیہ فرماتے ہیں میں نے حضرت معروفِ کرخی رحمۃ اللہ علیہ سے بڑا زاہد (یعنی دُنیا سے بے رغبت) کوئی نہیں دیکھا۔ (تاریخ بغداد، 13/ 208)

## پانی پر چلتے اور ہو امیں اڑتے

حضرت ابنِ مَرْدَوَیَہِ رَحْمَةُ اللهِ عَلَيْهِ فرماتے ہیں کہ ہم حضرت معروفِ کرخی رَحْمَةُ اللهِ عَلَيْهِ کی صحبت میں بیٹھے ہوئے تھے، اس دن میں نے آپ رَحْمَةُ اللهِ عَلَيْهِ کا چہرہ مبارک کھلا ہوا دیکھ کر عرض کی: اے ابو محفوظ! مجھے پتا چلا ہے کہ آپ پانی پر چلتے ہیں؟ تو آپ نے ارشاد فرمایا: میں کبھی پانی پر نہیں چلا بلکہ جب میں پانی کو پار کرنے کا ارادہ کرتا ہوں تو اس کی دونوں طرفیں (Sides) آپس میں مل جاتی ہیں اور میں اُس پر قدم رکھ کر چلنے لگ جاتا ہوں۔

حضرت حَسَن بن عَبْدِ الوہَّاب رَحْمَةُ اللهِ عَلَيْهِ فرماتے ہیں: لوگ کہتے ہیں کہ حضرت معروفِ کرخی رَحْمَةُ اللهِ عَلَيْهِ پانی پر چلتے ہیں اگر مجھے کہا جائے کہ آپ ہو امیں اڑتے ہیں تو میں اس بات کی بھی تصدیق کروں گا۔ (الروض الفائق، ص 183)

بارگاہِ معروفِ کرخی رَحْمَةُ اللهِ عَلَيْهِ میں اعلیٰ حضرت امام احمد رضا خان رَحْمَةُ اللهِ عَلَيْهِ فارسی شعر میں عرض کرتے ہیں:

یا شہِ معروفِ مارا رہ سوئے معروفِ وہ

ترجمہ: اے حضرت معروفِ کرخی (اے نیکیوں کے بادشاہ)! ہمیں نیکی کی طرف راہ دے!

## مقامِ معروف اور علوم کی اصل

کروروں حنبلیوں کے عظیم پیشوا، حضرت امام احمد بن حنبل اور بہت بڑے محدث حضرت یحییٰ بن معین رَحْمَةُ اللهِ عَلَيْهِ اکثر حضرت معروفِ کرخی رَحْمَةُ اللهِ عَلَيْهِ کے پاس تشریف لا کر مسائل معلوم کیا کرتے، حضرت سیّدنا امام احمد بن حنبل رَحْمَةُ اللهِ عَلَيْهِ کے بیٹے حضرت عبد اللہ رَحْمَةُ اللهِ عَلَيْهِ فرماتے ہیں کہ میں نے اپنے والدِ محترم سے عرض کی: مجھے پتا چلا ہے کہ

آپ حضرت معروف کرخی رحمۃ اللہ علیہ کے پاس جایا کرتے تھے، کیا ان کے پاس علم حدیث تھا؟ تو آپ رحمۃ اللہ علیہ نے ارشاد فرمایا: اے میرے لختِ جگر! ان کے پاس معاملے کی اصل یعنی اللہ پاک کا تقویٰ (یعنی اللہ پاک کا ڈر) تھا۔ (توت القلوب، 1/263)

### سجدہ سُنہو کا معاملہ

کرڑوں حنبلیوں کے عظیم پیشوا، حضرت امام احمد بن حنبل اور بہت بڑے محدث حضرت یحییٰ بن معین رحمۃ اللہ علیہا ایک مرتبہ حضرت معروف کرخی رحمۃ اللہ علیہ کے پاس تشریف لائے۔ حضرت یحییٰ بن معین رحمۃ اللہ علیہ نے فرمایا: میں ان سے ”سجدہ سُنہو“ کے متعلق پوچھنا چاہتا ہوں۔ امام احمد بن حنبل رحمۃ اللہ علیہ نے انہیں خاموش رہنے کا فرمایا لیکن وہ خاموش نہ رہے اور عرض کی: اے ابو محفوظ! آپ سجدہ سُنہو کے متعلق کیا فرماتے ہیں؟ حضرت معروف کرخی رحمۃ اللہ علیہ نے ارشاد فرمایا: یہ دل کے لئے سزا ہے کہ وہ نماز سے غافل ہو کر دوسری طرف کیوں متوجہ ہوا۔ یہ سن کر حضرت سیدنا احمد بن حنبل رحمۃ اللہ علیہ نے ارشاد فرمایا: یہ بات آپ کی ذہانت پر دلالت کرتی ہے۔ (تاریخ بغداد، 13/201، 202)

### عاداتِ مبارکہ اور پاکیزہ کردار

سلسلہ قادریہ رضویہ عطار یہ کے نویں تبع تابعی بزرگ، حضرت معروف کرخی رحمۃ اللہ علیہ بغیر کسی ضرورت کے کوئی سبب اختیار نہ فرماتے بلکہ بقدر ضرورت ہی لیتے۔ آپ رحمۃ اللہ علیہ فرمایا کرتے کہ میں اپنے رب کے گھر میں مہمان ہوں، اگر وہ مجھے کھلاتا ہے تو کھا لیتا ہوں اور اگر وہ مجھے بھوکا رکھتا ہے تو صبر کرتا ہوں یہاں تک کہ وہ مجھے کھلائے۔ آپ کوئی شے جمع کر کے رکھتے نہ لمبی امیدیں باندھتے بلکہ آپ ولایت کے اُس عظیم مرتبے پر پہنچے ہوئے تھے کہ ایک نماز کے بعد دوسری نماز تک زندہ رہنے کی امید نہ ہوتی، جب ظہر کی نماز پڑھا

لیتے تو اپنے ہمسایوں سے فرماتے: ”اپنے لیے کوئی ایسا شخص تلاش کر لو جو تمہیں نمازِ عَصْر پڑھائے۔“ گویا آپ اللہ پاک کے پیارے پیارے اور آخری نبی صلی اللہ علیہ وآلہ وسلم کے اس فرمانِ عالیشان ”اِس ذاتِ پاک کی قسم جس کے دستِ قدرت میں میری جان ہے! جب میں اپنی آنکھیں جھپکتا ہوں تو یہ گمان کرتا ہوں کہ کہیں میری پلکیں کھلنے سے پہلے ہی اللہ پاک میری روح قبض نہ فرمالے اور جب اپنی پلکیں اٹھاتا ہوں تو یہ گمان ہوتا ہے کہ کہیں انہیں جھکانے سے پہلے ہی موت کا وعدہ نہ آجائے اور جب کوئی لقمہ لیتا ہوں تو یہ گمان ہوتا ہے اسے حَلَق سے اُتارنے نہ پاؤں گا کہ موت اسے گلے میں روک دے گی۔ اے اولادِ آدم! اگر تم عقل رکھتے ہو تو اپنے آپ کو مردوں میں شمار کرو، کیونکہ تم سے جو وعدہ کیا جاتا ہے وہ ہو کر رہے گا۔“ (شعب الایمان، 7/355، حدیث: 10564) کے عامل تھے۔

(توت القنوب، 2/30)

**اے عاشقانِ اولیائے کرام! زندگی دوپل کی ہے، ہم نہیں جانتے کہ ہم اپنی زندگی کا اکثر حصہ گزار چکے یا کم، البتہ موت کسی وقت، کہیں بھی آسکتی، ہے کاش! ہم مرنے سے پہلے موت کی تیاری کرنے والے بن جائیں اور ہر وقت موت کو یاد کرتے رہیں، کاش! ہم سنتوں کے راستے پر چل پڑیں، اے کاش! جب ہمارا آخری وقت ہو، لب پر کلمہ طیبہ اور دُرود و سلام ہو، مدینہ پاک میں ہوں اور آنکھوں کے سامنے جلوہ مصطفیٰ صلی اللہ علیہ وآلہ وسلم ہو۔**

ایمان پہ دے موت مدینے کی گلی میں

مدفنِ مر محبوب کے قدموں میں بنا دے

(وسائلِ بخشش، ص 112)

صَلُّوا عَلَی الْحَبِیْب ❀❀❀ صَلَّی اللّٰهُ عَلَی مُحَمَّد

## اذان دیتے ہوئے کپکپی طاری ہونا

ابو بکر بن ابوطالب رحمۃ اللہ علیہ بیان کرتے ہیں: میں حضرت معروفِ کرخی رحمۃ اللہ علیہ کی مسجد میں داخل ہوا، ہم لوگ ایک جماعت کی صورت میں تھے، آپ بھی گھر سے مسجد تشریف لائے اور اَسْلَامُ عَلَیْكُمْ وَرَحْمَةُ اللّٰهِ كَمَا، ہم نے سلام کا جواب دیا، آپ نے دعا فرمائی کہ اللہ پاک آپ لوگوں کو چین و سلامتی والی زندگی عطا فرمائے اور ہمیں اور آپ کو دنیا میں غموں سے راحت عطا فرمائے۔ پھر آپ اذان دینے کے لیے بڑھے اور اذان دینا شروع کی تو بے قرار ہو گئے اور آپ پر خوفِ خدا کے سبب کپکپی طاری ہو گئی، جب آپ نے اَشْهَدُ اَنْ لَا اِلٰهَ اِلَّا اللّٰهُ کہا تو آپ کی آبروؤں اور داڑھی کے بال کھڑے ہو گئے، مجھے خوف ہوا کہ آپ اذان مکمل نہیں کر سکیں گے اور آپ کی کمر بھی جھک گئی، قریب تھا کہ زمین پر تشریف لے آتے۔ (حلیۃ الاولیاء، 8، 404/4، حدیث: 12685)

تُوڈرا پنا عنایت کر رہیں اس ڈر سے آنکھیں تر مٹا خوفِ جہاں دل سے مٹا دنیا کا غم مولیٰ

## راتوں رات بغداد شریف سے مکہ پاک

سلسلہِ قادریہ کے بزرگ حضرت معروفِ کرخی رحمۃ اللہ علیہ کو ایک مرتبہ طواف کرنے کی خواہش ہوئی تو آپ راتوں رات اپنے شہر سے مکہ شریف پہنچے اور طواف کر کے واپس تشریف لے آئے۔ (جامع کرامات اولیاء، 2/491)

اے عاشقانِ اولیا! اللہ پاک نے اپنے اولیائے کرام رحمۃ اللہ علیہم کو بڑی عظمت و بزرگی سے نوازا ہے، اولیائے کرام کی کرامات میں سے ایک قسم کو ”طَلُّ الْاَرَضِ“ کہا جاتا ہے اس کا مطلب ہے زمین کا لپیٹ دیا جانا۔ اللہ پاک کے یہ اولیائے کرام رحمۃ اللہ علیہم اللہ پاک کی عطا سے ایک قدم میں کئی کئی میل کا سفر کر لیتے ہیں گویا مہینوں کا سفر گھنٹوں

اور منٹوں میں طے ہو جاتا ہے۔ ہمارے پیر و مُرشد حضرت معروفِ کرخی رحمۃ اللہ علیہ بھی اُنہی اولیائے کرام میں سے تھے۔

### جو اللہ پاک نے چاہا وہی ہوا

سلسلہ قادریہ رضویہ عطار یہ کے نویں پیر و مُرشد، حضرت معروفِ کرخی رحمۃ اللہ علیہ کی خدمت سراپا عظمت میں ایک شخص نے حاضر ہو کر عرض کی: آج صبح ہمارے ہاں بچہ پیدا ہوا ہے اور میں سب سے پہلے آپ کے پاس یہ خبر لے کر آیا ہوں تاکہ آپ کی برکت سے ہمارے گھر میں خیر نازل ہو۔ حضرت معروفِ کرخی رحمۃ اللہ علیہ نے فرمایا ”اللہ پاک تمہیں اپنی حفظ و امان میں رکھے۔ یہاں بیٹھ جاؤ اور سو مرتبہ یہ کہو ”مَا شَاءَ اللّٰهُ كَانَ“ یعنی اللہ پاک نے جو چاہا وہی ہوا۔ اس نے سو مرتبہ یہ پڑھ لیا تو آپ نے دوبارہ پڑھنے کا فرمایا۔ اُس نے سو مرتبہ پھر پڑھا تو آپ نے مزید پڑھنے کا فرمایا۔ العَرَضُ اس طرح پانچ بار پڑھنے کا فرمایا۔ اتنے میں ایک وزیر کی والدہ کا خادم ایک خط اور تھیلی لے کر حاضر ہوا اور کہا: یا سیدی! اُمّ جَعْفَرِ آپ کو سلام کہتی ہیں، انہوں نے یہ تھیلی آپ کی خدمت میں بھجوائی ہے اور عرض کی ہے کہ آپ غُریبا و مساکین میں یہ رقم تقسیم فرمادیں۔ یہ سن کر آپ رحمۃ اللہ علیہ نے لانے والے سے فرمایا: ”رقم کی تھیلی اس شخص کو دے دو، اس کے ہاں بچے کی ولادت ہوئی ہے۔ قاصد (یعنی پیغام پہنچانے والے) نے عرض کی: یہ 500 درہم ہیں، کیا سب اسے دے دوں؟ آپ نے فرمایا: ”ہاں! ساری رقم اسے دے دو، اس نے پانچ سو مرتبہ ”مَا شَاءَ اللّٰهُ كَانَ“ کہا تھا۔ پھر اس شخص کی طرف متوجہ ہو کر فرمایا: ”یہ پانچ سو درہم تمہیں مبارک ہوں، اگر اس سے زیادہ مرتبہ پڑھتے تو ہم بھی اتنی ہی مقدار مزید بڑھا دیتے۔ (جاؤ! یہ رقم اپنے گھر بار پر خرچ کرو)۔“ (عیون الکاویات، ص 277)

میں ہوں سائل میں ہوں مثلثا یا کرخی مری جھولی بھردو  
ہاتھ بڑھا کر ڈال دو کلڈا یا کرخی مری جھولی بھردو

صَلُّوا عَلَی الْحَبِیْب ❀❀❀ صَلَّی اللّٰهُ عَلَی مُحَمَّد

### مصائب پر صبرِ قربِ الہی کا ذریعہ ہے

بارگاہِ حضرتِ معروفِ کرخی رحمۃ اللہ علیہ میں کسی نے عرض کی: یاسیدی! مجھے بتائیے کہ میں اللہ پاک کا قُرب (یعنی نزدیکی) کیسے حاصل کر سکتا ہوں؟ تو آپ رحمۃ اللہ علیہ اُس کا ہاتھ پکڑ کر ایک امیر کے دروازے پر لے گئے۔ دروازے پر ایک غلام کھڑا تھا جس کی ایک ٹانگ ٹوٹی ہوئی تھی۔ آپ رحمۃ اللہ علیہ نے اُس کی طرف اشارہ کر کے اُس شخص کا ہاتھ پکڑ کر ارشاد فرمایا: اس کی طرح ہو جاؤ، اللہ پاک کا قُرب (یعنی نزدیکی) حاصل کر لو گے۔ (یعنی جس طرح یہ غلام ٹوٹی ہوئی ٹانگ کے باوجود اپنے آقا کے دروازے پر حاضر ہے اس طرح تم بھی ہر حال میں اپنے رب کی رضا پر راضی رہو اور اس کی عبادت کرتے رہو)۔ (الروض الفائق، ص 183)

### حضرتِ معروفِ کرخی کا غوثِ پاک کو سلام

خلیفہِ غوثِ اعظم شیخ علی بن ہبیتی رحمۃ اللہ علیہ بیان کرتے ہیں: میں شیخ عبد القادر جیلانی رحمۃ اللہ علیہ کے ساتھ حضرتِ معروفِ کرخی رحمۃ اللہ علیہ کے مزار مبارک پر حاضر ہوا، میرے پیرومُرشد، حضورِ غوثِ پاک رحمۃ اللہ علیہ نے سلام کیا تو حضرتِ معروفِ کرخی رحمۃ اللہ علیہ کے مزار شریف سے آواز آئی: وَعَلَيْكَ السَّلَامُ يَا سَيِّدَ أَهْلِ الرُّومَانِ یعنی اے زمانے کے سردار آپ پر بھی سلام ہو۔ (بہجۃ الاسرار، ص 53)

جو ولی قبل تھے یا بعد ہوئے یا ہوں گے

سب ادب رکھتے ہیں دل میں میرے آقا تیرا

(حدائقِ بخشش، ص 23)

## اللہ پاک کی بارگاہ میں عاجزی و انکسار

حضرت سیدنا قاسم بغدادی رحمۃ اللہ علیہ فرماتے ہیں: میں حضرت معروف کرخی رحمۃ اللہ علیہ کا پڑوسی تھا، ایک رات میں نے آپ کو روتے اور کچھ اشعار پڑھتے سنا: جن کا ترجمہ یہ ہے:

﴿1﴾ کون سی چیز مجھ سے گناہ کرانا چاہتی ہے، مجھے گناہوں میں مشغول رکھتی ہے اور مجھ سے دور نہیں ہوتی۔ ﴿2﴾ اگر تو مجھے رحم فرماتے ہوئے بخش دے تو گناہ مجھے کچھ نقصان نہیں پہنچا سکتے، اب تو مجھ پر بڑھاپا آچکا ہے۔ (صفۃ الصوفیہ، 2/212)

## دُعائے حضرت معروف کرخی رحمۃ اللہ علیہ

سلسلہ قادریہ رضویہ عطاریہ کے نویں پیر و مرشد، حضرت معروف کرخی رحمۃ اللہ علیہ کی خدمت سراپا عظمت میں ایک شخص نے حاضر ہو کر عرض کی: یاسیدی (یعنی اے میرے سردار)! دعا فرمائیں کہ اللہ پاک میرے دل کو نرم کر دے۔ تو آپ نے اُسے اس دعا کو پڑھنے کی ترغیب دلائی: ”يَا مُدَبِّرِ الْقُلُوبِ! اِنِّي قَلْبِي قَبْلُ اَنْ تَتَّيِّنَنَّهُ عِنْدَ الْمَوْتِ يَعْنِي اے دلوں کو نرم فرمانے والے! میرے دل کو بھی نرم کر دے اس سے پہلے کہ تو موت کے وقت اسے نرم کرے۔ (الروض الفائق، ص 185) امين بِجَاهِ خَاتَمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ

## رِقَّتِ قَلْبِي كَيْسے کہتے ہیں؟

دل کی نرمی کو رِقَّتِ قَلْبِي کہتے ہیں، یہ اللہ پاک کی بہت بڑی نعمت ہے، حدیث پاک میں ہے کہ نبی کریم صلی اللہ علیہ وآلہ وسلم نے ارشاد فرمایا: ”رِقَّتِ قَلْبٍ (یعنی دل کی نرمی اور گریہ وغیرہ) کے وقت دعا کو غنیمت جانو کہ وہ رحمت ہے۔“ (کنز العمال، 1/48، حدیث: 3367)

علمائے کرام نے دنیا میں سعادت مندی کی علامتوں میں سے ایک علامتِ دل کی



نرمی بیان فرمائی ہے۔ (تفسیر روح البیان، پ 12، ہود، تحت الآیۃ: 105، 4/187 طخٹا)

بارگاہِ رسالت میں امیرِ اہل سنت عرض کرتے ہیں:

قلبِ پتھر سے بھی سخت ہے      اس کو نرمی عطا کیجئے  
جگمگا دیجے قلبِ سیاہ      لطفِ بدرِ الدجی کیجئے  
(وسائلِ بخشش، ص 505)

### تقویٰ کی بہترین مثال

حضرت عبید بن محمد وراق رحمۃ اللہ علیہ بیان کرتے ہیں: ایک مرتبہ حضرت معروف کرخی رحمۃ اللہ علیہ کہیں تشریف لے جا رہے تھے کہ راستے میں ایک لکڑی پڑی تھی، اُس پر پاؤں رکھ کر گزرنے کی بجائے آپ اس لکڑی کو پھلانگ کر گزرے۔ آپ کی خدمت میں عرض کی گئی: اسے پھلانگنے کی کیا وجہ ہے؟ فرمایا: اس لئے تاکہ اُس کا مالک حرج میں نہ پڑے۔ (یعنی ہو سکتا ہے کہ اس لکڑی پر پاؤں پڑنے سے اُس کے ٹوٹنے یا کمزور ہونے یا نشان زدہ ہونے کا اندیشہ ہو جس کی وجہ سے آپ رحمۃ اللہ علیہ نے اُس پر پاؤں نہ رکھا تاکہ اس کے مالک کو بعد میں پریشانی نہ ہو۔)  
(حلیۃ الاولیاء، 8/409، رقم: 12708)

### امیرِ اہل سنت کی احتیاط

میرے پیر و مرشد، امیرِ اہل سنت، بانیِ دعوتِ اسلامی حضرت علامہ مولانا الیاس عطار قادری رضوی دامت بركاتہم العالیہ یادگارِ اسلاف ہیں (یعنی آپ کے اعمال و کردار کو دیکھ کر بزرگانِ دین رحمۃ اللہ علیہم کی یاد آتی ہے)۔ آپ بھی بڑے محتاط فی الدین (یعنی دین کے معاملے میں احتیاط کرنے والے) ہیں، آپ کی حقوقِ العباد کے معاملے میں احتیاط کا ایک واقعہ پڑھئے اور لوگوں کے حقوق کا خیال رکھنے کا ذہن بنائیے۔

نواب شاہ (باب الاسلام، سندھ، پاکستان) کے اسلامی بھائی کے بیان کا خلاصہ ہے کہ ایک بار امیر اہل سنت دامت بَرَکاتُہُمُ الْعَالِیَہ کے ہمراہ چند اسلامی بھائی کہیں تشریف لے جا رہے تھے، خوش قسمتی سے میں بھی ساتھ تھا تو ایک گلی سے گزرتے ہوئے آگے بَجْری پڑی ہوئی نظر آئی۔ آپ نے فرمایا کہ اگر ہم یہاں سے گزریں گے تو ڈر ہے کہ بَجْری کا کچھ حصہ پھیل کر ضائع ہو جائے گا لہذا مناسب یہ ہے کہ ہم دوسری جگہ سے نکل جائیں، چنانچہ دوسری گلی کا راستہ اختیار کیا گیا۔ (حقوق العباد کی احتیاطیں، ص 16) اللہ پاک کی امیرِ اہل سنت پر رحمت ہو اور ان کے صدقے ہماری بے حساب مغفرت ہو۔ اَمِیْن بِجَاہِ خَاتَمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ

صَلُّوْا عَلَی الْحَبِیْب ❀❀❀ صَلَّى اللهُ عَلَی مُحَمَّد

### محبتِ دنیا سے چُھٹکارے کا پھل

سلسلہ قادریہ رضویہ عطار یہ کے دسویں پیر و مرشد، حضرت سمری سقظی رحمۃ اللہ علیہ فرماتے ہیں: میں نے حضرت معروف کرخی رحمۃ اللہ علیہ کی خدمت میں عرض کی: اللہ پاک کے فرماں بردار بندے کس سبب سے اس کی اطاعت و فرمانبرداری پر قادر ہوتے ہیں؟ ارشاد فرمایا: ”ان کے دلوں سے دنیا کی محبت نکل جانے کی وجہ سے، اگر ان کے دلوں میں دنیا کی محبت ہوتی تو وہ ایک سجدہ بھی صحیح طرح نہ کر پاتے۔“ (المستطرف، ص 154)

### بغداد شریف میں فوت ہونے کا حکم

حضرت معروف کرخی رحمۃ اللہ علیہ بغداد شریف کے بارے میں اپنے ارادے کا اظہار کرتے ہوئے فرماتے: مجھے تو بغداد میں فوت ہونے کا حکم دیا گیا ہے کیونکہ اس شہر کے یہ نیک لوگ سچے اَبْدَالِوُلِو میں سے ہیں۔ (اتحاف السادة المتقين، 12/560)

## انتقالِ شریف

علم و عمل اور فیض و کرم کا جگمگاتا آفتاب 2 محرم شریف 200 ہجری میں اس دنیا سے سوئے آخرت روانہ ہوا آپ رحمۃ اللہ علیہ کی نمازِ جنازہ میں تین لاکھ افراد نے شرکت کی۔ (الروض القائق، ص 188)

آپ کا عظیم الشان مزار شریف بغدادِ معلیٰ میں حضورِ غوثِ پاک شیخ عبد القادر جیلانی رحمۃ اللہ علیہ کے مزار شریف سے کچھ فاصلے (تقریباً 6 کلومیٹر) پر ہے۔ ہزاروں عاشقانِ اولیا آپ کے مزار شریف پر حاضر ہو کر اپنے دلوں کو تسکین دیتے اور دُعاؤں کی قبولیت سے فیضیاب ہوتے ہیں۔

### 30 ہزار گنہگاروں سے عذاب دور ہو گیا

ایک بزرگ سے منقول ہے کہ میں نے اپنے بھائی کو مرنے کے ایک سال بعد خواب میں دیکھ کر پوچھا: ”اے میرے بھائی! مَا فَعَلَ اللَّهُ بِكَ“ یعنی اللہ پاک نے آپ کے ساتھ کیا معاملہ فرمایا؟ تو اس نے جواب دیا: اب مجھے آزاد کر دیا گیا ہے کیونکہ جب حضرت معروف کرخی رحمۃ اللہ علیہ ہمارے پاس دفن ہوئے تو آپ رحمۃ اللہ علیہ کے دائیں، بائیں، آگے، پیچھے سے عذاب میں گرفتار تیس تیس ہزار گنہگاروں کو نجات دے دی گئی۔ (الروض القائق، ص 188)

### مقامِ معروفِ کرخی رحمۃ اللہ علیہ

حضرت احمد بن فتح رحمۃ اللہ علیہ فرماتے ہیں کہ ”میں نے حضرت بشرِ حافی رحمۃ اللہ علیہ کو خواب میں دیکھا: تو میں نے پوچھا کہ ”اللہ پاک نے حضرت معروف کرخی رحمۃ اللہ علیہ کے ساتھ کیا معاملہ فرمایا؟“ تو انہوں نے کہا کہ ”افسوس! ہائے افسوس! ہمارے اور ان کے

درمیان بہت سے پردے ہیں۔ حضرت معروف رحمۃ اللہ علیہ جنت کے شوق اور جہنم کے خوف سے اللہ پاک کی عبادت نہیں کرتے تھے بلکہ قربِ الہی (یعنی اللہ پاک کی نزدیکی) کے شوق میں عبادت کرتے تھے لہذا! اللہ پاک نے انہیں رفیقِ اعلیٰ کی طرف اٹھالیا اور اپنے اور ان کے درمیان کے پردے اٹھائے۔ یہی وہ مجربِ اکسیر ہے۔ لہذا جس نے بارگاہِ الہی میں کوئی ضرورت پیش کرنی ہو تو اسے چاہیے کہ حضرت معروف کرنی رحمۃ اللہ علیہ کے مزار پر حاضر ہو کر اللہ پاک سے دعا مانگے تو ان شاء اللہ الکریم اس کی دُعا ضرور قبول ہوگی۔ (صفحہ الصفوۃ، 2/214)

### ضرورت پوری ہوگئی

حضرت سیدنا محمد بن عبد الرحمن زہری رحمۃ اللہ علیہ کا بیان ہے کہ میں نے اپنے والد حضرت سیدنا عبد الرحمن رحمۃ اللہ علیہ کو یہ فرماتے ہوئے سنا کہ ”حضرت معروف کرنی رحمۃ اللہ علیہ کی قبر انور پر تمام ضرورتیں پوری ہوتی ہیں لہذا جو کوئی ان کے مزار کے پاس سو مرتبہ سورۃ اخلاص کی تلاوت کرے پھر اللہ پاک سے سوال کرے تو اللہ پاک اس کی ضرورت کو پورا فرمادے گا۔ (الروض القائق، ص 188۔ تاریخ بغداد، 1/134)

### میرا کام ہو گیا

حضرت یحییٰ بن سلیمان رحمۃ اللہ علیہ فرماتے ہیں کہ میری ایک حاجت تھی اور میں کافی تنگدست تھا، حضرت معروف کرنی رحمۃ اللہ علیہ کی قبر انور پر حاضر ہوا، میں نے تین بار سورۃ اخلاص کی تلاوت کی اور اس کا ثواب آپ رحمۃ اللہ علیہ اور تمام مسلمانوں کی ارواح کو پہنچایا، پھر اپنی ضرورت بیان کی۔ جیسے ہی میں وہاں سے واپس گیا میری حاجت

پوری ہو چکی تھی۔ (الروض الفائق، ص 188)

## قبولیت دعا کا مقام

والدِ اعلیٰ حضرت، علامہ مولانا مفتی نقی علی خان رحمۃ اللہ علیہ دُعاؤں کی قبولیت کے مقامات بیان کرتے ہوئے اپنی کتاب ”أَحْسَنُ الْوَعَائِدِ آدَابِ الدُّعَا“ میں فرماتے ہیں: مزارِ فائِضُ الْأَنْوَارِ سیدنا معروفِ کرنی رحمۃ اللہ علیہ، یعنی آپ کے مزار شریف پر دُعا قبول ہوتی ہے۔ (فضائل دعا، ص 137)

## مزاراتِ اولیا کی برکات

حضرت احمد بن عباس رحمۃ اللہ علیہ فرماتے ہیں: میں بغداد شریف سے نکلا تو ایک ایسے شخص سے ملاقات ہوئی جس پر عبادت کے آثار نظر آرہے تھے، اس نے مجھ سے پوچھا: آپ کہاں سے آرہے ہیں؟ میں نے جواب دیا: بغداد سے بھاگ کر آرہا ہوں کیونکہ میں نے وہاں فساد دیکھا ہے، لہذا مجھے ڈر ہے کہ وہاں کے لوگوں کو زمین میں نہ دھنسا دیا جائے، اُن بزرگ نے فرمایا: آپ واپس چلے جائیے اور ڈریئے مت، کیونکہ بغداد میں چار ایسے اولیائے کرام رحمۃ اللہ علیہم کے مزارات ہیں جن کی برکت سے بغداد والے تمام بلاؤں سے محفوظ ہیں۔ میں نے پوچھا: وہ کون ہیں؟ جواب دیا: حضرت امام احمد بن حنبل، حضرت معروفِ کرنی، حضرت بشر حافی اور حضرت منصور بن عمار رحمۃ اللہ علیہم ہیں۔ چنانچہ میں واپس آ گیا، ان اللہ والوں کے مزارات کی زیارت کی اور اس سال میں (بغداد سے) نہ نکلا۔ (تاریخ بغداد، 1/133)

اللہ پاک کی اُن سب پر رحمت ہو اور ان کے صدقے ہماری بے حساب مغفرت ہو۔

اٰمِيْنَ بِجَاۗلِ خَاتَمِ النَّبِيّٰٓيْنَ صَلَّى اللّٰهُ عَلَيْهِ وَاٰلِهٖ وَسَلَّمَ

## چار مشائخِ زندوں کی طرح اختیارات رکھتے ہیں

حضرت سیدنا شیخ علی بن ہبئی رحمۃ اللہ علیہ نے فرمایا: میں نے چار بزرگوں کو دیکھا جو اپنی قبروں میں بھی زندوں کی طرح اختیار رکھتے ہیں۔ ان میں سے ایک حضرت شیخ عبدالقادر جیلانی، دوسرے حضرت شیخ معروف کرخی، تیسرے حضرت سیدنا شیخ عقیل منجی اور چوتھے حضرت سیدنا شیخ حیا بن قیس حرّانی رحمۃ اللہ علیہم ہیں۔ (بہجۃ الاسرار، ص 124)

اللہ عُنی! شانِ ولی! راجِ دلوں پر دُنیا سے چلے جائیں حکومت نہیں جاتی  
(وسائلِ بخشش، ص 383)

صَلُّوا عَلٰی الْحَبِیْبِ ❁❁❁ صَلَّی اللّٰهُ عَلٰی مُحَمَّدٍ

## میرے وسیلے سے دعا کرو

حضرت معروف کرخی رحمۃ اللہ علیہ کے بھتیجے حضرت یعقوب رحمۃ اللہ علیہ کا بیان ہے: میرے چچا جان نے مجھ سے فرمایا: بیٹا! جب تمہیں اللہ پاک سے کوئی حاجت ہو تو میرا وسیلہ دے کر اس سے سوال کرنا۔ (حلیۃ الاولیاء، 8/408، حدیث: 12701)

حضرت عمری سقطلی بیان کرتے ہیں کہ حضرت معروف کرخی رحمۃ اللہ علیہ نے مجھے نصیحت فرمائی کہ ”جب تمہیں کچھ طلب کرنا ہو تو اس طرح طلب کیا کرو، یا اللہ پاک! معروف کرخی کے صدقے مجھے فلاں چیز عطا فرما تو یقیناً وہ چیز تمہیں مل جائے گی۔“ (تذکرۃ الاولیاء، ص 234)

## قبرِ حضرتِ معروفِ کرخی رحمۃ اللہ علیہ کی شان

5 ویں صدی ہجری کے عظیم بزرگ، حضرت خطیب بغدادی رحمۃ اللہ علیہ فرماتے ہیں: حضرت شیخ معروف کرخی رحمۃ اللہ علیہ کی قبر مبارک حاجتیں اور ضرورتیں پوری ہونے

کے لئے مجرب (یعنی آزمایا ہوا) ہے۔ (تاریخ بغداد، 1/134 مخصراً)

چھٹی صدی ہجری کے جلیل القدر محدث حضرت علامہ عبد الرحمن بن علی جوزی رحمۃ اللہ علیہ لکھتے ہیں: حضرت سیدنا معروف کرنی رحمۃ اللہ علیہ کے مزار کی حاضری تریاق اور مجرب عمل ہے۔ (صفۃ الصوفیہ، 2/214)

13 ویں صدی ہجری کے فقہ حنفی کے عظیم امام، حضرت علامہ سید ابن عابدین شامی رحمۃ اللہ علیہ فرماتے ہیں: ”حضرت معروف کرنی رحمۃ اللہ علیہ بہت بڑے بزرگوں میں سے ہیں، آپ کی دعائیں قبول ہوتی تھیں، اُن کے مزار شریف کے وسیلے سے بارش کے لیے دعا کی جاتی ہے، آپ حضرت سری سقطی رحمۃ اللہ علیہ کے استاد محترم تھے۔ (رد المحتار، 1/141)

**اے عاشقانِ اولیا! پہلے کا زمانہ کتنا اچھا تھا، لوگ خوش عقیدہ اور اولیائے کرام رحمۃ اللہ علیہم کی بارگاہوں میں حاضری دینے والے بلکہ اُن کے وسیلے سے دعائیں کرنے والے ہوتے تھے۔ ابھی جن بزرگ نے حضرت معروف کرنی رحمۃ اللہ علیہ کے فضائل بیان کئے یہ خود بہت بڑے عالم و مفتی تھے۔ آپ کا بہترین علمی کارنامہ بصورت ”فتاویٰ شامی“ دنیا بھر میں مشہور و معروف ہے اور علامہ شامی رحمۃ اللہ علیہ اولیائے کرام رحمۃ اللہ علیہم کی شان بیان کر رہے ہیں کاش! ان کی کتب سے استفادہ کرنے (یعنی فائدہ اٹھانے) والے ان کی ذات و کردار کو بھی فالو کریں اور اولیائے کرام رحمۃ اللہ علیہم کے بارے میں اپنے عقائد و نظریات کو درست کریں۔**

### ڈاکٹر عبد القدیر خان (مرحوم) کا کالم

ڈاکٹر عبد القدیر خان (مرحوم) لکھتے ہیں: بھوپال میں ایک جید عالم صاحب نے ہم اسکول کے بچوں کو اولیائے کرام رحمۃ اللہ علیہم کے بارے میں بتایا اور اپنا مقصد پورا کرنے کے لئے

حضرتِ معروفِ کرخی رحمۃ اللہ علیہ کا وسیلہ پیش کرنے کی ترغیب دلائی تھی۔ وہ دعایہ تھی:

خُدا اَدِمَا بِمَقْصُودِم رَسَانِ زُود  
بِحَقِّ حَضْرَتِ مَعْرُوفِ كَرخِي

نگہداری ز آفت ہائے چَرَفِی  
بِحَقِّ حَضْرَتِ مَعْرُوفِ كَرخِي

ترجمہ: اے اللہ پاک! حضرتِ معروفِ کرخی کے واسطے میرا مقصود جلد عطا فرما۔

حضرتِ معروفِ کرخی کے واسطے آسمانی وزمینی آفات سے حفاظت فرما۔

”حضرتِ معروفِ کرخی رحمۃ اللہ علیہ“ کے بارے میں یہ کالم (جنگ 13 جولائی کو) چھپنے

کے دو دن بعد کراچی سے ایک دوست کا فون آیا کہ انہیں یہ کالم بے حد پسند آیا اور انہوں نے اسکی دو سو کاپیاں دوستوں اور جاننے والوں میں تقسیم کر دیں اور پھر انہوں نے اس دعا کی ایک بڑی برکت یوں بیان کی کہ ان کے ایک دوست کا بیٹا تین سال سے گمشدہ تھا۔ بڑی کوشش اور تلاش اور پولیس میں رپورٹ درج کرانے کے باوجود بیٹا نہ مل سکا اور وہ سینے پر صبر کا پتھر رکھ کر بیٹھ گئے۔ انہوں نے اپنے دوست کو یہ کالم پڑھ کر حضرتِ معروفِ کرخی رحمۃ اللہ علیہ کے وسیلے سے دعا کرنے کا کہا تو انہوں نے وضو کیا، دو رکعت نفل دعائے حاجت ادا کئے اور نہایت رقت سے اللہ پاک سے حضرتِ معروفِ کرخی رحمۃ اللہ علیہ کے وسیلے سے اپنے بیٹے کی واپسی کی دعا مانگی۔ بقول ان کے (یعنی ان کے کہنے کے مطابق) وہ نماز اور دعا مانگ کر بیٹھ گئے، آدھا گھنٹہ بھی نہ گزرا تھا کہ دروازے پر دستک ہوئی، انہوں نے باہر جا کر دیکھا تو اپنے بیٹے کو کھڑا پایا۔ کوئی اسے دروازے پر چھوڑ گیا تھا۔ (جنگ اخبار 13 جولائی) اللہ پاک کی اولیائے کرام پر رحمت ہو اور ان کے صدقے ہماری بے حساب مغفرت ہو۔

امین بِجَاہِ خَاتَمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ

صَلُّوا عَلَي الْحَبِیْبِ ❀❀❀ صَلَّى اللهُ عَلَي مُحَمَّد



## فہرست

صفحہ نمبر	مضامین	صفحہ نمبر	مضامین
15	دُعائے معروفِ کرخی رحمۃ اللہ علیہ کی برکات	01	کبھی عذاب نہیں دیتا (درو شریف کی فضیلت)
15	رقتِ قلبی کسے کہتے ہیں؟	01	500 سونے کے سٹکے
16	تقویٰ کی بہترین مثال	04	تعارف اور ولادت
16	امیر اہل سنت کی احتیاط	05	قبولِ اسلام کا واقعہ
17	محبت دنیا سے چھٹکارے کا پھل	05	شجرہ قادریہ رضویہ عطارینہ میں ذکرِ خیر
17	بغداد شریف میں فوت ہونے کا حکم	06	عربی شجرہ
18	انتقالِ شریف	06	غیر مسلم گھرانے کا قبولِ اسلام
18	30 ہزار گنہگاروں سے عذاب دور ہو گیا	08	شانِ معروفِ کرخی رحمۃ اللہ علیہ
18	مقامِ معروفِ کرخی رحمۃ اللہ علیہ	09	مقامِ معروف اور علوم کی اصل
19	ضرورت پوری ہو گئی	10	سجدہ سہو کا معاملہ
19	میرا کام ہو گیا	10	عاداتِ مبارکہ اور پاکیزہ کردار
20	قبولیتِ دعا کا مقام	12	اذان دیتے ہوئے کپکپی طاری ہونا
20	مزاراتِ اولیاءِ رحمۃ اللہ علیہم کی برکات	12	راتوں رات بغداد شریف سے مکہ پاک
21	چار مشائخِ رحمۃ اللہ علیہم زندوں کی طرح اختیارات رکھتے ہیں	13	جو اللہ پاک نے چاہا وہی ہوا
21	حضرتِ معروفِ کرخی کے وسیلے سے دعا	13	مصائب پر صبرِ قربِ الہی کا ذریعہ ہے
22	ڈاکٹر عبد القدیر خان (مرحوم) کا کالم	14	حضرتِ معروفِ کرخی کا نوٹ پاک و سلام

## ہفتہ وار رسالہ مطالعہ

الحمد لله! امیر اہل سنت بانی دعوت اسلامی حضرت علامہ مولانا محمد الیاس  
عطار قادری رضوی دامت بركاتہم العالیہ / خلیفہ امیر اہل سنت الحاج ابو انسید عبید  
رضادنی مدظلہ العالی کی جانب سے ہر ہفتے ایک رسالہ پڑھنے کی ترغیب دی جاتی  
ہے۔ ماشاء اللہ الکریم! لاکھوں اسلامی بھائی اور اسلامی بہنیں یہ رسالہ پڑھ یا  
سن کر امیر اہل سنت / خلیفہ امیر اہل سنت کی دعاؤں سے حصہ پاتے ہیں۔ یہ  
رسالہ Audio میں دعوت اسلامی کی ویب سائٹ [www.Dawateislami.net](http://www.Dawateislami.net)

یا Read and listen Islamic book

اپنی کیشن سے فری ڈاؤن لوڈ کیا جاسکتا ہے۔ ثواب کی نیت سے سے  
خود بھی پڑھیں اور اپنے مرحومین کے ایصالِ ثواب کے لئے تقسیم کریں۔

(شعبہ ہفتہ وار رسالہ مطالعہ)



978-969-722-679-5



01082504



فیضانِ مدینہ، محلہ سودا گران، پرانی سبزی منڈی کراچی

UAN +92 21 111 25 26 92 0313-1139278

[www.maktabatulmadinah.com](http://www.maktabatulmadinah.com) / [www.dawateislami.net](http://www.dawateislami.net)

[feedback@maktabatulmadinah.com](mailto:feedback@maktabatulmadinah.com) / [ilmia@dawateislami.net](mailto:ilmia@dawateislami.net)